



گورنر KATHY HOCHUL

فوری ریلیز کے لیے: 2024/19/9

گورنر HOCHUL نے نیو یارک کے تقریباً 3 ملین باسیوں کے لیے ٹیکس چھوٹ کی مد میں \$2.3 بلین دینے کی خوشخبری سنا دی

STAR پروگرام پوری ریاست میں خاندانوں اور بزرگ شہریوں کو ٹیکس میں چھوٹ اور کریڈٹ فراہم کرتا ہے

STAR کا ڈیجیٹل پورٹل نیو یارک باسیوں کو براہ راست ڈیپازٹ کے ذریعے STAR کریڈٹ حاصل کرنے کی استعداد مہیا کرتا ہے

لانگ آئی لینڈ میں اس سال کے لیے ڈائریکٹ ڈیپازٹ سائن اپس اب بھی دستیاب ہیں

گورنر Kathy Hochul نے آج ریاست کے سکول ٹیکس ریلیف (School Tax Relief) پروگرام کے تحت نیو یارک کے تقریباً تین ملین باسیوں کو ٹیکس چھوٹ کی مد میں \$2.3 بلین کی رقم کی فراہمی کے لیے ریاست نیو یارک کی مسلسل جاری کوششوں کو اجاگر کیا۔ نیو یارک کے دو ملین سے زیادہ افراد پہلے ہی اپنی STAR ٹیکس چھوٹ حاصل کر چکے ہیں اور آنے والے ہفتوں میں تقریباً ایک ملین مزید افراد اس سے استفادہ کریں گے۔ گورنر نے اس امر پر بھی روشنی ڈالی کہ لانگ آئی لینڈ میں رہنے والے نیو یارک باسی، اس سے قبل کہ آئندہ ہفتوں میں ان کے STAR کریڈٹس جاری کیے جائیں، اب بھی براہ راست ڈیپازٹ کے لیے سائن اپ کر سکتے ہیں۔

"نیویارک کے لاکھوں لوگوں کے لیے اسکولوں میں واپسی کا سیزن ٹیکس میں چھوٹ حاصل کرنے کا بھی سیزن ہے،" گورنر Hochul نے کہا۔ "ٹیکس کریڈٹ سے لے کر بچوں کی نگہداشت میں معاونت اور موسم گرما کے کھانے جیسے فوائد تک، ہم کام کرنے والے نیو یارک باسیوں کی جیبوں میں مزید پیسے واپس ڈال رہے ہیں تاکہ وہ زندگی گزارنے کے اپنے اخراجات پورے کر سکیں، اور اس طرح ہم اپنی پوری ریاست میں خاندانوں کی مدد کر رہے ہیں۔"

STAR پروگرام پوری ریاست میں ان اہل نیو یارک باسیوں کو جو گھروں کے مالک ہیں اور بزرگ شہریوں کو پراپرٹی ٹیکس میں چھوٹ فراہم کرتا ہے۔ ہر STAR فائدے کی ڈالروں میں رقم اس رہائشی کی آمدنی کی سطح اور دیگر عوامل پر منحصر ہے۔

\$500,000 یا اس سے کم آمدنی والے گھر مالکان کے لیے STAR فوائد عام طور سے کئی سو ڈالروں کے ہوتے ہیں۔ \$98,700 سے کم آمدنی والے 65 سال اور اس سے زیادہ عمر والے بزرگ افراد کے لیے، STAR کے فوائد \$1,000 سے بھی زیادہ ہو سکتے ہیں۔

نیویارک کے باشندے دو میں سے کسی ایک طریقے سے یہ فائدہ حاصل کرتے ہیں: رہائشی کو چیک یا براہ راست ڈیپازٹ کے ذریعے انکا STAR کریڈٹ دیا جاتا ہے، یا STAR کی چھوٹ کے طور پر دیا جاتا ہے جس سے انکا سالانہ اسکول ٹیکس بل کم ہو جاتا ہے۔ جب کوئی گھر مالک اس پروگرام میں اپنا اندراج کروا لے گا، تو انہیں کریڈٹ یا چھوٹ حاصل کرنا جاری رکھنے کے لیے کسی مزید کارروائی کی ضرورت نہیں رہے گی۔ پروگرام کے بارے میں مزید معلومات [یہاں](#) دیکھی جا سکتی ہیں۔

نیو یارک کے 2 ملین سے زیادہ باسی پہلے ہی اپنا STAR ٹیکس ریلیف حاصل کر چکے ہیں، اور بقیہ ریلیف آنے والے ہفتوں میں تقریباً ایک ملین مزید نیویارک باسیوں تک پہنچا دیا جائے گا۔ STAR کریڈٹ کی ترسیل عام طور سے تب کی جاتی ہے جب اسکول ٹیکس ادا کرنے کی مقررہ تاریخ قریب ہو۔ اگرچہ پوری ریاست میں عموماً اسکول ٹیکس کی آخری تاریخ 30 ستمبر ہوتی ہے، تاہم ریاست کے کچھ حصوں مثلاً لانگ آئیلینڈ میں یہ تاریخ موسم خزاں کے آخری دنوں تک رکھی جاتی ہے۔

اس سال کے STAR فوائد کی مجموعی رقم \$2.3 بلین ہے اور علاقے کے لحاظ سے تقریباً 30 لاکھ وصول کنندگان کا خلاصہ ذیل میں درج ہے:

علاقہ	STAR ٹیکس چھوٹ	وصول کنندگان
Long Island	\$736.4 ملین	596,000
Mid-Hudson	\$515.2 ملین	414,000
Finger Lakes	\$216.4 ملین	286,000
Western New York	\$188.2 ملین	328,000
New York City	\$167.3 ملین	495,000
Capital Region	\$152.3 ملین	248,000
Central New York	\$138.3 ملین	180,000
Southern Tier	\$115.6 ملین	160,000
Mohawk Valley	\$69.9 ملین	103,000
North Country	\$49.8 ملین	90,000
کل	\$2.3 بلین	2.9 ملین

گورنر Hochul اور ریاست کے محکمہ ٹیکس (Tax Department) نے اس سال کے شروع میں پہلا STAR ڈیجیٹل پورٹل لانچ کیا تھا۔ [یہ نیا پورٹل](#) STAR کریڈٹ حاصل کرنے والے نیو یارک باسیوں کو سائن اپ کرنے کی استعداد مہیا کرتا ہے تاکہ وہ بذریعہ ڈاک چیک آنے کا انتظار کرنے کے بجائے براہ راست ڈپازٹ کے ذریعے اپنا کریڈٹ وصول کر سکیں۔

اس سال کی ادائیگیوں کے لیے، لانگ آئی لینڈ میں رہنے والے نیو یارک باسیوں کے لیے براہ راست ڈپازٹ کے لیے سائن اپس اب بھی دستیاب ہیں کیونکہ ان کے کریڈٹس آنے والے ہفتوں میں ارسال کیے جائیں گے۔

STAR کریڈٹ حاصل کرنے والے تمام نیو یارک باسی اگلے سال کی ادائیگیاں براہ راست ڈپازٹ وصول کرنے کے لئے سائن اپ کرنے کی خاطر اس ڈیجیٹل پورٹل کا استعمال جاری رکھ سکتے ہیں۔

ان کوششوں کے ایک جزو کے طور پر، گورنر Hochul نے پوری ریاست میں خاندانوں کے لیے زندگی گزارنے کے اخراجات پورے کرنے پر اپنی توجہ مرکوز رکھی ہوئی ہے۔

سینیٹ کی اکثریتی لیڈر **Andrea Stewart-Cousins** نے کہا، "STAR پروگرام نیو یارک والوں کے لیے ایک اہم لائف لائن ہے اور یہ پروگرام ہماری پوری ریاست میں گھروں کے مالکان کے لیے پراپرٹی ٹیکس کا مالی بوجھ کم کرنے میں مدد کرتا ہے۔ اب جبکہ نیو یارک کے کام کرنے والے خاندان بڑھتی ہوئی مہنگائی اور اخراجات کے دباؤ کا سامنا کر رہے ہیں، تو ٹیکس میں چھوٹ دینے جیسی یہ کوششیں انکی مدد کرنے کے ہمارے عزم مصمم کا منہ بولتا ثبوت ہیں۔ STAR پروگرام لاکھوں گھر مالکان اور بزرگ شہریوں کے لیے ایک اہم اور مددگار وسیلہ بنا ہوا ہے، اور نئے براہ راست ڈپازٹ والے اختیار کے ذریعے ہم نیو یارک باسیوں کے لئے ان اہم فوائد تک رسائی کو مزید آسان بنا رہے ہیں۔ سینیٹ کی ڈیموکریٹک اکثریت نے گورنر Hochul اور اسمبلی میں ہمارے ساتھیوں کے ساتھ مل کر کام کیا

تاکہ یہ امر یقینی بنایا جا سکے کہ STAR کے ساتھ ساتھ ہم نے بچوں کی دیکھ بھال میں معاونت تک رسائی بھی بڑھائی، چائلڈ ٹیکس کریڈٹ کی ادائیگیوں میں بھی اضافہ کیا، اور پوری ریاست کے بچوں کو خوراک کی صورت میں انتہائی ضروری امداد بھی فراہم کی۔ باہم ملا کر، یہ اقدامات محنت کرنے والے نیو یارک باسیوں کی جیبوں میں مزید رقم واپس پہنچانے والے ہمارے عزم مصمم کی عکاسی کر رہے ہیں۔"

اسپیئر اسمبلی Carl Heastie نے کہا، "آج کا یہ اعلان نیو یارک کے لاکھوں باشندوں کو وہ اضافی پیسے فراہم کرے گا جو انہیں سرمایہ کاری کرنے اور روزمرہ کی ان ضروریات پر خرچ کرنے کے لیے درکار ہیں جن کی انہیں سب سے زیادہ ضرورت ہوتی ہے۔ یہ امر یقینی بنانے کے لیے کہ اس پروگرام کی مکمل فنڈنگ ہوتی رہے اور یہ آسانی سے قابل رسائی ہو، اسمبلی کی اکثریت کی یہ مسلسل جاری کوششیں پوری ریاست میں رہنے والے خاندانوں اور بزرگ شہریوں کے لیے نیو یارک کو مزید سستا بنانے والے انکے عزم مصمم کو اجاگر کر رہی ہیں۔"

رکن اسمبلی Michaelle Solages نے کہا، "میں STAR پروگرام کے ذریعے ٹیکس میں یہ اہم چھوٹ فراہم کرنے کے لیے گورنر Hochul کا دل سے معترف ہوں، خاص طور سے مقررہ آمدنی والے ان بزرگ شہریوں کے لیے جو پراپرٹی ٹیکس کی بچتوں پر انحصار کرتے ہیں۔ براہ راست ڈپازٹ کا نیا اختیار تیز تر رسائی فراہم کرتا ہے، اور میری تمام اہل شہریوں سے گزارش ہے کہ وہ اس آسانی سے بھرپور فائدہ اٹھائیں۔"

سینیٹر Brad Hoylman-Sigal نے کہا، "نیو یارک کے تین ملین باشندے STAR پروگرام کے تحت ٹیکس چھوٹ کے اہل ہیں، اور اب براہ راست ڈپازٹ کے ذریعے اس فائدے تک انکی رسائی پہلے سے کہیں زیادہ آسان بن گئی ہے۔ میں گورنر Hochul اور اکثریتی لیڈر Stewart-Cousins کا شکر گزار ہوں کہ انہوں نے ریاستی بجٹ میں دو بلین ڈالر سے زیادہ کی رقم مہیا کی، جس سے نیو یارک کے لوگوں کو اپنے پراپرٹی ٹیکس ادا کرنے میں بھی مدد ملے گی اور ریاست نیو یارک کو اپنے تمام رہائشیوں کے لیے مزید سستی جگہ بنانے کی انکی مسلسل جاری کوششیں بھی مزید نتیجہ خیز ہو جائیں گی۔"

سینیٹر Leroy Comrie نے کہا، "STAR پروگرام میرے ضلع میں کام کرنے والے خاندانوں اور گھر مالکان کے لیے ایک بہت بڑی رعایت بنا رہا ہے، اور میں اس اقدام کی حمایت جاری رکھنے کے لیے گورنر Hochul کا تہ دل سے شکریہ ادا کرتا ہوں۔ سال بہ سال، خاندان اور عمر رسیدہ بزرگ شہری اپنے پراپرٹی ٹیکس کا بوجھ ہلکا کرنے کے لیے اس فائدے پر انحصار کرتے ہیں۔ ڈیجیٹل پورٹل کا آغاز ہونے کے ساتھ، ہمیں اس پروگرام کو نیو یارک میں رہنے والے مزید افراد اور گھرانوں تک وسعت دینے کی استعداد مل جائے گی۔ میں یہ امر یقینی بنانے کے لیے اپنی کاوشیں اور جدوجہد مسلسل جاری رکھوں گا کہ ہر وہ شخص جو اہل ہے اس چھوٹ سے فائدہ حاصل کر سکے۔"

سینیٹر Jamaal T. Bailey نے کہا، "ہماری کمیونٹی کی مدد کرنا بہت ضروری ہے، خاص طور سے ان لوگوں کی جو روزمرہ کے اخراجات کے معاملے میں مشکلات کا سامنا کر رہے ہیں۔ میں اسکول ٹیکس ریلیف پروگرام کے ذریعے نیویارک کے تقریباً 3 ملین باشندوں کے لیے ٹیکس کی چھوٹ میں \$2.3 بلین کا اعلان کرنے پر گورنر Hochul کا شکریہ ادا کرتا ہوں۔ یہ اقدام، جو آمدنی کی بنیاد پر پراپرٹی ٹیکس میں ریلیف فراہم کرتا ہے، اس سے خاندانوں کی بچوں کی نگہداشت اور خوراک کے فوائد تک رسائی بڑھ کر انہیں کافی بڑی مدد ملے گا۔ اس طرح کے اقدامات روزمرہ کے اخراجات اور ضروریات کے مالی بوجھ کو کم کرنے کے لیے ضروری ہیں، اور ان سے یقیناً ہمارے بچوں کا روشن مستقبل یقینی بنانے میں بہت مدد ملتی ہے۔"

سینیٹر Shelley B. Mayer نے کہا، "میں بہت خوش ہوں کہ نیو یارک کے لاکھوں باشندے آنے والے سال میں ریاست کے نئے سکول ٹیکس ریلیف کے براہ راست ڈپازٹ پروگرام کے ذریعے ملنے والی ٹیکس کی چھوٹ آسانی سے حاصل کر لیں گے۔ یہاں ویسٹ چیسٹر میں، پراپرٹی ٹیکس بہت سے خاندانوں کے لیے ایک کافی بڑا بوجھ ہوتی ہے، خاص طور سے ان معمر افراد کے لئے جو ایک مقررہ آمدنی پر گزارا کرتے ہیں۔ گو ویسٹ چیسٹر کے بہت سے رہائشیوں کو اس سال پہلے ہی اپنے چیک موصول ہو چکے ہیں، تاہم میں آپ سے درخواست کرتا ہوں کہ براہ راست ڈپازٹ کے لیے سائن اپ کریں تاکہ آنے والے سالوں میں آپ اپنے STAR چیک بغیر کسی پریشانی کے اور ہر وقت حاصل کر سکیں۔ میں پراپرٹی ٹیکس کے بوجھ کو سمجھنے کے لئے گورنر Hochul کا شکریہ ادا کرتا ہوں اور اس بوجھ سے نمٹنے کے لیے ٹھوس اقدامات کرنے پر اپنے ساتھیوں کا بھی شکریہ ادا کرتا ہوں۔"

سینیٹر Peter Harckham نے کہا، "ایک ایسے وقت میں جب ہر ڈالر اہم ہوتا جا رہا ہے، ریاست نیو یارک سرگرمی کے ساتھ پیسے اپنی جیب سے نکال کر نیو یارک والوں کے بینک کھاتوں میں جمع کر رہی ہے۔ گورنر اور ان کی ٹیم نے متوسط طبقے کی رعایت کی پکار کو سنا اور اس پر لبیک کہا — چنانچہ میں اپنے حلقے کے شہریوں کی جانب سے انکا تہ دل سے شکریہ ادا کرتا ہوں۔ براہ راست ڈپازٹ کے ذریعے STAR کے فنڈز کی تیز رفتار تقسیم ہماری ریاست کے لیے ایک اور بڑا اور اہم قدم ہے۔ پراپرٹی ٹیکس کی چھوٹ میں \$2.3 بلین کی یہ تقسیم پورے نیو یارک کے پراپرٹی ٹیکس دہندگان کی زندگیوں میں ایک اہم تبدیلی لائے گی اور ہڈسن ویلی کی مقامی معیشت کو بڑا سہارا دے گی۔"

سینیٹر Kevin Thomas نے کہا، "گورنر Hochul کی جانب سے ٹیکس ریلیف میں \$2.3 بلین ڈالر کا یہ اعلان نیویارک کے لوگوں کے لیے زندگی بدلنے والا ایک اقدام ہے، خاص طور سے لانگ آئی لینڈ کے گھر مالکان کے لیے جو STAR پروگرام پر انحصار کرتے ہیں۔ انکے لئے رسائی بڑھا کر اور براہ راست ڈپازٹ کے ذریعے یہ فوائد حاصل کرنا پہلے سے کہیں زیادہ آسان بنا کر، ہم یہ امر یقینی بنا رہے ہیں کہ انہیں وہ رقم بروقت مل جائے جس کے وہ حقدار ہیں۔"

سینیٹر James Skoufis نے کہا، "STAR پروگرام نیویارک کے لاکھوں ٹیکس دہندگان کے لیے انتہائی ضروری ہے۔ جو رعایت یہ پروگرام انہیں مہیا کرتا ہے وہ ریاست کو مزید سستا بنانے کی حکومتی کوششوں کا ایک اہم سنگ بنیاد ہے۔ گو مزید کام کی بلاشبہ ضرورت ہے، تاہم میں گورنر اور اپنے ہم رکاب ساتھیوں کے ساتھ مل کر ایسے اقدامات کے لئے کوششیں جاری رکھوں گا جو خاندانوں کو کام کے دوران اور ریٹائرمنٹ کے بعد انکے گھروں میں رہنے میں مدد دیتے ہیں۔"

سینیٹر Jessica Scarcella-Spanton نے کہا، "قانون سازوں کی حیثیت میں، ہمیں ریاست نیویارک کو اپنے خاندانوں کی ترقی اور پھلنے پھولنے کے قابل بنانے کے لیے ہر ممکن کوشش کرنی چاہیے، اور اس میں یہ امر یقینی بنانا بھی شامل ہے کہ نیو یارک کے محنتی لوگوں کے پاس اپنے بچوں کی دیکھ بھال کرنے اور انہیں پیٹ بھر کے کھانا کھلانے کی استعداد بدرجہ اتم موجود ہو۔ دو بچوں کی ماں کے طور پر، میں خود جانتی ہوں کہ کام کرنے والے والدین کی جیبوں میں پیسہ واپس ڈالنا کتنا ضروری ہے، اور مجھے بہت خوشی ہے کہ یہ اقدامات نیویارک کے خاندانوں کی معاشی بہبود کو ترجیح دینے کے لیے بہت اعلیٰ جذبے اور محنت کے ساتھ کام کر رہے ہیں۔"

سینیٹر Monica R. Martinez نے کہا، "STAR پروگرام کی بدولت، لانگ آئی لینڈ کے خاندانوں کو ٹیکس میں بہت ہی اہم اور مددگار چھوٹ مل رہی ہے۔ صرف اس ایک سال میں \$2.3 بلین کی چھوٹ فراہم کرنے سے نیو یارک میں رہنے والوں کا مالی بوجھ کافی حد تک کم ہو جائے گا، انکی اپنے گھروں کی ملکیت برقرار رکھنے کی استطاعت میں بہتری آئے گی، اور خاندانوں کو اپنے گھریلو بجٹ کا نظم و نسق مزید بہتر طریقے سے کرنے میں مدد ملے گی۔ میں گورنر Hochul کا دل سے شکریہ ادا کرتی ہوں کہ انہوں نے قانون سازوں کے ساتھ ہاتھ میں ہاتھ ڈال پوری ریاست میں جائیدادوں کے مالکان کے لیے یہ اہم تعاون فراہم کرنا جاری رکھا۔"

سینیٹر John Liu نے کہا، "STAR کا ڈیجیٹل پورٹل نیو یارک باسیوں کو پراپرٹی ٹیکس میں چھوٹ حاصل کرنے کے نئے اور آسان طریقے فراہم کر رہا ہے، اور تقریباً 3 ملین نیو یارکرز کو \$2.3 بلین کی چھوٹ ملنے سے یہ بات بالکل واضح نظر آ رہی ہے کہ یہ نیا پورٹل واقعی بہت عمدہ طریقے سے اور حقیقی انداز میں گھر مالکان کی مدد کر رہا ہے۔ اس ٹیکس کریڈٹ کو جدید تر بنانے اور رہائشیوں کے لیے واجب الادا رقم حاصل کرنا آسان بنانے کے لیے گورنر Hochul کا بہت بہت شکریہ۔"

رکن اسمبلی Charles Lavine نے کہا، "STAR پروگرام زندگی کے بڑھتے ہوئے اخراجات سے نمٹنے کا ایک بہترین طریقہ ہے، اور گورنر Hochul کی بدولت، ہمیشہ رہے گا۔ اس پروگرام کو برقرار رکھنے اور اس میں ایسی مزید تکنیکی بہتریاں شامل کرنے سے جنکے ذریعے یہ چھوٹ حاصل کرنا کافی حد تک آسان ہو چکا ہے، خاندانوں اور بزرگوں کی معاشی ضروریات کو ترجیح مل رہی ہے۔"

رکن اسمبلی **Didi Barrett** نے کہا، "چونکہ ہڈسن ویلی میں رہنے والے خاندان بڑھتے ہوئے اخراجات کے معاملے میں مشکلات کا شکار ہیں، چنانچہ یہ بہت اہم بات ہے کہ ہم اپنے حلقوں اور رہائشیوں کے لیے مالی امداد فراہم کریں۔" STAR پروگرام کے بارے میں آج کا یہ اعلان جس نے نیویارک کے 3 ملین سے زائد شہریوں کو ٹیکس میں ریلیف فراہم کیا ہے، یہ امر یقینی بنانے کے لیے ہمارے عزم مصمم کا منہ بولتا ثبوت ہے کہ نیو یارک ریاست متوسط طبقے والے خاندانوں کے لیے سستی ہی رہے، اور میں اس اہم پروگرام کے لیے گورنر Hochul کا تہ دل سے شکریہ ادا کرتی ہوں۔"

خاتون رکن اسمبلی **Nily Rozic** نے کہا، "میں گورنر Hochul کی انتہائی شکر گزار ہوں کہ انہوں نے لوگوں کی استطاعت بڑھانے کو اپنی ترجیح رکھا اور STAR چھوٹ پروگرام کو مزید وسعت دی۔ براہ راست ڈیپازٹ متعارف کروا کر اور رسائی مزید آسان بنا کر، ہم ان خاندانوں کے راستے سے بہت سی رکاوٹیں دور کر رہے ہیں جو بڑھتے ہوئے اخراجات سے نمٹنے کے لیے اس ریلیف پر انحصار کرتے ہیں۔ یہ اصلاحات صرف سہولت دینے سے بہت آگے کی چیز ہیں — درحقیقت یہ نیو یارک کے باشندوں کو انکی کمیونٹیز میں کامیاب ہونے میں مدد دینے والے ہمارے عزم مصمم کو ظاہر کر رہی ہیں۔"

رکن اسمبلی **Steve Otis** نے کہا، "ہمارے 2024-25 کے ریاستی بجٹ میں ہماری بہت زیادہ توجہ پراپرٹی ٹیکس کے بوجھ کو کم کرنے والے پروگراموں میں متعدد اضافوں کے ذریعے عوام الناس کی استطاعت کو بڑھانا تھا، جن میں اسکولوں کے اضلاع کو ریکارڈ امداد دینے اور عمومی ریاستی امداد، سڑکوں اور پلوں، صاف پانی، اور ماحولیاتی گرانٹس کی مد میں مقامی حکومتوں کو دی جانے والی فنڈنگ میں اضافہ کرنے جیسے کام شامل تھے۔ پراپرٹی ٹیکس کے بوجھ کو کم کرنے کے لیے STAR اور دیگر پروگراموں کے علاوہ اس بجٹ میں بچوں کی دیکھ بھال، حسب استطاعت رہائشگاہوں کے حصول، اعلیٰ تعلیم بشمول ٹیوشن کی مد میں دی جانے والی امداد، اور صحت کی دیکھ بھال کے لیے دیے جانے والے فنڈز میں بھی اضافہ کیا گیا ہے۔ کام کرنے والے خاندانوں کے اخراجات کم کرنے کے لیے گورنر Hochul اور مقننہ کا غیر متزلزل عزم 2025 میں بھی جاری و ساری رہے گا۔ میں آج گورنر کے ساتھ نیو یارک باسیوں کے اخراجات کم کرنے کی ان کی کوششوں کی حمایت کرنے کے لئے بہت خوشی سے شامل ہوا ہوں۔"

رکن اسمبلی **Latrice Walker** نے کہا، "مجھے اپنے ضلع میں رہنے والے گھر مالکان کے ساتھ سکول ٹیکس ریلیف (STAR) پروگرام کی خبریں شیئر کرتے ہوئے بہت خوشی محسوس ہو رہی ہے۔ نیویارک کے محنتی لوگ اپنی محنت کا پھل حاصل کرنے کے بلاشبہ بہت حقدار ہیں۔ نیو یارک کے اہل افراد سینکڑوں ڈالر کی ایسی امداد حاصل کر سکتے ہیں جسے وہ اپنے روزمرہ کے گھریلو اخراجات کے لیے استعمال کر سکیں گے۔ ریاست کے متعدد علاقوں میں ٹیکس چھوٹ کی رقوم براہ راست جمع کروانے کی سہولت اس پروگرام کو مزید پُرکشش بنا رہی ہے۔"

رکن اسمبلی **Rodneyse Bichotte Hermelyn** نے کہا، "نئے تعلیمی سال کا آغاز ہمیشہ ایک دلچسپ نیا باب ہوتا ہے، لیکن یہ بہت سے خاندانوں اور دیکھ بھال کرنے والوں کے لیے مالی مشکلات بھی لے کر آتا ہے۔ میں گورنر Kathy Hochul کی دل کی گہرائیوں سے معترف ہوں کہ وہ نیو یارکرز کی ترقی کے لیے اتنی محنت کر رہی ہیں اور تقریباً 3 ملین نیو یارک باسیوں کو \$2.3 بلین کی ٹیکس چھوٹ فراہم کر کے اسکولوں میں واپسی کے اس سیزن میں ان پر پڑنے والے بوجھ کو کم کر رہی ہیں،" رکن اسمبلی Rodneyse Bichotte Hermelyn نے کہا۔ "STAR پروگرام کو بہتر بنا کر اور اسکے ساتھ ساتھ بچوں کی دیکھ بھال تک عوام کی رسائی بڑھا کر اور چائلڈ ٹیکس کریڈٹ کی ادائیگیوں میں اضافہ کر کے، ہم نیو یارک کو یہاں کی تمام کمیونٹیز کے لیے مزید سستا اور رہنے کے زیادہ قابل بنا رہے ہیں۔"

رکن اسمبلی **Clyde Vanel** نے کہا، "ہم یہ امر یقینی بنانے کی کوششوں کے لئے گورنر Hochul کے تہ دل سے معترف ہیں کہ نیو یارک کے کام کرنے والے متوسط طبقے کے افراد کو بڑھتی مہنگائی کے ان مشکل دنوں میں کچھ راحت مل جائے۔ ہم ریاست نیویارک کے محنت کش باسیوں کے لیے جدوجہد اور کوششیں کرتے رہیں گے۔"

رکن اسمبلی **Charles Fall** نے کہا، "یہ اقدام ہمارے خاندانوں پر پڑنے والے مالی بوجھ کو کم کرنے میں ایک اہم کردار ادا کرتا ہے، اور ساتھ ہی یہ امر بھی یقینی بناتا ہے کہ ہمارے گھرانے خوشحال بنیں اور ہماری کمیونٹیز ترقی

کرتی رہیں۔ میں اس اہم اقدام کی قیادت کرنے پر گورنر Hochul کا دل سے معترف ہوں۔ میں اسٹیٹن آئی لینڈ، لوئر مین ہٹن اور بروکلین کے 61 ویں ضلع میں رہنے والے ہر شخص کے لیے مساوات، آسان رسائی اور خوشحالی پر مبنی مستقبل کی تعمیر کے لئے کام جاری رکھنے کا بہت شوق سے منتظر ہوں۔"

اسمبلی ممبر Nader Sayegh نے کہا، "میں پہلی بار STAR ڈیجیٹل پورٹل شروع کرنے میں گورنر کی محنت اور جذبے کے لیے انکا دل سے معترف ہوں جس نے ہماری ریاست کے تقریباً 3 ملین گھرانوں کو ٹیکس چھوٹ کی مد میں \$2.3 بلین ڈالر کی امداد فراہم کرنے میں مدد دی۔ اس ڈیجیٹل پورٹل کے آغاز کے ساتھ، بہت سے گھرانوں کو اب زیادہ تیزی اور آسان طریقے سے اپنے کریڈٹس حاصل کرنے کی استعداد مل گئی ہے۔ بچوں کی نگہداشت کی معاونت تک بڑھی ہوئی رسائی، چائلڈ ٹیکس کریڈٹ کی توسیع شدہ ادائیگیاں، اور پوری ریاست میں بچوں کے لیے خوراک کی امداد مہیا کرنے سے کام کرنے والے خاندانوں کی بہت مدد ہو جائے گی، اور یہ اہم اقدامات یہ امر یقینی بنانے کے لیے لازمی ہیں کہ ہمارے سب سے زیادہ لاچار لوگ پیچھے نہ چھوڑ دیے جائیں۔ یہ کوششیں کام کرنے والے نیو یارک باسیوں کی زندگیوں میں حقیقی تبدیلی لا رہی ہیں۔"

رکن اسمبلی Jenifer Rajkumar نے کہا، "STAR ٹیکس کریڈٹ تقریباً تین ملین نیو یارک باسیوں کے لیے ایک معاشی لائف لائن کی حیثیت رکھتا ہے جس کے ذریعے بنیادی ضروریات کے اخراجات پورے کرنے کے لیے \$1.6 بلین کی رقم لوگوں کو واپس دی جا رہی ہیں۔ آج ہم STAR کو 21 ویں صدی میں داخل کرنے کے لیے تاریخی اصلاحات کر رہے ہیں۔ نیو یارک کے لوگوں کے پاس اب اپنے کریڈٹ وصول کرنے کے لئے بہت آسان رسائی آ چکی ہے، جس میں براہ راست ڈپازٹ کا آپشن بھی شامل ہے تاکہ زیادہ سے زیادہ گھرانوں کو اس چھوٹ کا چیک یا رقم جلد از جلد مل جائے جس کے وہ حقدار ہیں۔ باہم ساتھ مل کر، ہم انتہائی ضروری معاشی ریلیف فراہم کر رہے ہیں، نیو یارک میں رہنے والوں کے اخراجات کم کر رہے ہیں، اور اپنے ٹیکس کے نظام کو مزید بہتر بنا رہے ہیں۔"

سینیٹر Jessica Gonzalez-Rojas نے کہا، "ہمیں نیو یارک کو ہر ایک کے لیے مزید سستا اور قابل استطاعت بنانے کے لیے ہر ممکن کوشش کرنی چاہیے۔ گورنر Hochul کی جانب سے STAR چھوٹ کے چیکوں کی تقسیم ہمارے شہر اور ریاست میں گھر مالکان کی مدد کرنے کا ایک بہترین موقع ہے۔ چونکہ یہ ایک ایسا وقت ہے جب نیو یارک والے ہم سے کہتے رہتے ہیں کہ مہنگائی سے نمٹنے میں انکی کچھ مدد کی جائے، لہذا یہ چیک بالکل صحیح وقت پر آئے ہیں۔ نیویارک کے لوگ اس امداد کا شدت سے انتظار کر رہے تھے، اور اب اسے حاصل کر رہے ہیں۔ آج کا دن بہت اہم ہے کیونکہ گھروں کے بجٹ مشکل سے مشکل ہو چکے ہیں اور بل زیادہ سے زیادہ ہو گئے ہیں۔ ان تمام لوگوں کا شکریہ جنہوں نے یہ کام کرنے میں مدد کی جس کے ذریعے ہم نیو یارک کے تمام لوگوں کو مزید ریلیف اور رسائی فراہم کر سکیں گے۔"

رکن اسمبلی Brian Cunningham نے کہا، "میں نیویارک کے تقریباً 3 ملین باشندوں کو ٹیکس میں اتنی بڑی اور اچھی چھوٹ فراہم کرنے کا عزم پورا کرنے کے لئے گورنر Hochul کی قیادت کا دل سے معترف ہوں۔ STAR پروگرام کی توسیع جو اب براہ راست ڈپازٹ کی سہولت کے ساتھ آئی ہے، وہ خاندانوں اور بزرگوں کے لئے بغیر کسی رکاوٹ کے اس امداد تک رسائی پانا یقینی بنانے کی جانب ایک اہم قدم ہے۔ چونکہ اخراجات زندگی نے بہت سے لوگوں کو مشکل میں ڈال رکھا ہے، چنانچہ یہ ٹیکس کریڈٹس نیو یارک کے کام کرنے والے خاندانوں کے لئے مالی استحکام لانے میں ایک اہم سرمایہ کاری کی نمائندگی کر رہے ہیں۔ میری بروکلین سے بفلو تک تمام اہل شہریوں سے گزارش ہے کہ وہ اس موقع سے ضرور فائدہ اٹھائیں۔ ہم سب ساتھ مل کر سب کے لئے ایک زیادہ قابل استطاعت اور سستا نیو یارک بنا رہے ہیں۔"

اسمبلی ممبر Yuldeka Tapia نے کہا، "STAR پروگرام گھر مالکان اور بزرگ شہریوں کے لیے ایک اہم لائف لائن بنا ہوا ہے، خاص طور سے بروئکس جیسی کمیونٹیز میں جہاں غربت کی شرح ریاست میں سب سے زیادہ ہے۔ مالی اور اقتصادی امداد تک رسائی بڑھا کر، مثلاً بچوں کی دیکھ بھال اور چائلڈ ٹیکس کریڈٹ تک رسائی میں اضافہ کر کے، ہم یہ امر یقینی بنا رہے ہیں کہ ہمارے گھرانے ان امور پر اپنی توجہ زیادہ مرکوز کر سکیں جو سب سے اہم ہیں۔ یہ اقدامات ریاست نیو یارک کی جانب سے اپنی ریاست میں رہنے والوں کی مدد کرنے اور سب کا معیار زندگی بہتر بنانے والے مسلسل جاری عزم مصمم کی عکاسی کر رہے ہیں۔"

اسمبلی ممبر Dana Levenberg نے کہا، "نیو یارک ملک کی سب سے بڑی اور عظیم ترین ریاست ہے، اور ہم شب و روز سخت محنت کر رہے ہیں تاکہ لوگوں کے لیے یہاں رہنا اور کام کرنا آسان سے آسان تر بن جائے۔ STAR ریویٹ جیسے پروگرام گھر مالکان کو ان کے بجٹ میں گزارا کرنے کے لیے اضافی سہارا فراہم کر دیتے ہیں، اور نئے براہ راست ڈپازٹ پروگرام میں اندراج کروانے سے یہ رقم وصول کرنے کا عمل اور بھی آسان بن گیا ہے۔ اور اپنے چائلڈ ٹیکس کریڈٹ پروگرام کو وسعت دے کر، جن دنوں میں اسکول بند ہوتے ہیں ان میں بچوں کو کھلانے پلانے کے لیے موسم گرما والا EBT فراہم کر کے، اور NY.gov/childcare، جیسے پروگرام متعارف کروا کے ہم اپنے بچوں کے لئے بھی اور ان بڑوں کے لیے بھی جو ان کی دیکھ بھال کرتے ہیں سیفٹی نیٹ کو مزید مضبوط کر رہے ہیں۔ ان اہم پروگراموں سے نیو یارک کے لوگوں کو اپنے قدم جمانے اور ترقی کرنے میں بہت مدد ملتی ہے، اور یہی وجہ ہے کہ مجھے ان کی حمایت کرنے پر فخر ہے۔ میں نیویارک کے محنت کش اور متوسط طبقے سے تعلق رکھنے والے گھرانوں کی مدد کرنے کے ایسے عمدہ طریقے تلاش کرنے کے لیے گورنر Hochul اور مقننہ میں اپنے ساتھیوں کے ساتھ کام کرنا جاری رکھوں گی۔"

رکن اسمبلی George Alvarez نے کہا، "بالکل صاف اور سادہ سی بات ہے -- کرائے بہت زیادہ ہو گئے ہیں۔ آسمان سے باتیں کرتے کرایوں کی وجہ سے نیویارک کے باشندے دوسری جگہوں پر سستی رہائشگاہوں کی تلاش میں بڑی تعداد میں نقل مکانی کرنے پر مجبور ہو چکے ہیں۔ میں اس اہم معاملے پر گورنر Hochul کی قیادت کا دل سے معترف ہوں اور یہ امر یقینی بنانے کے لیے ان کے ساتھ کام جاری رکھنے کا منتظر ہوں کہ ہمارے شہری آرام سے رہ سکیں اور ہمارے بزرگ اپنی عمر کے آخری ایام اپنے گھروں میں آرام سے گزار سکیں۔"

رکن اسمبلی MaryJane Shimsky نے کہا، "STAR کریڈٹ میں اس اضافے کے ذریعے مڈ ہڈس کے رہائشیوں کو نصف بلین ڈالر سے زیادہ کی ٹیکس چھوٹ مل جائے گی۔ اس میں چائلڈ ٹیکس کریڈٹ، چائلڈ کیئر، اور فوڈ اسٹینڈ پروگراموں کی توسیع شامل کی جائے تو یہ پروگرام باہم مل کر نیو یارک میں رہنے والوں کے لیے نیو یارک کو زیادہ سستا بنانے میں مدد کر رہے ہیں — کام کرنے والے خاندانوں سے لے کر مقررہ آمدنی والے بزرگ شہریوں تک۔ مجھے ایک ایسے ریاستی بجٹ کی حمایت کرنے پر فخر ہے جس میں یہاں کے رہائشیوں اور کمیونٹیز میں سرمایہ کاری کی گئی ہے، اور میں اس مشن میں گورنر Hochul کی قیادت کے لیے انکا شکریہ ادا کرتی ہوں۔"

مزید خاندانوں کی نگہداشت اطفال کی ادائیگی میں مدد کرنا

گورنر Hochul نے اس موسم گرما میں ny.gov/childcare لانچ کیا — جو ایسا ڈیجیٹل پورٹل ہے جسکے ذریعے نیو یارک اسٹیٹ کے چائلڈ کیئر اسٹینڈ پروگرام (Child Care Assistance Program, CCAP) کے تحت پوری ریاست میں اہل خاندانوں کے لیے مفت یا کم لاگت والی نگہداشت اطفال مزید قابل رسائی بنانے میں بہت مدد ملی۔ یہ نیا اقدام گورنر Hochul کی جانب سے مالی سال 2025 کے لیے نافذ کردہ بجٹ میں CCAP میں ریاستی اور وفاقی سرمایہ کاری کی مد میں تاریخی \$1.8 بلین حاصل کرنے کے بعد شروع کیا گیا ہے۔ CCAP زیادہ تر اہل خاندانوں کے لیے اخراجات نگہداشت اطفال کے مارکیٹ شرح کے 90 فیصد حصے کا احاطہ کرتا ہے، نیز چار افراد پر مشتمل زیادہ تر خاندان نگہداشت اطفال کے لیے ہر ہفتے \$15 سے زیادہ رقم ادا نہیں کریں گے۔

گورنر نے قبل ازیں مقننہ کے ساتھ مل کر، نگہداشت اطفال کے نظام کو بہتر بنانے اور تاریخی، منفرد نوعیت کی سرمایہ کاریاں کرنے کے لیے کام کیا ہے، جس میں نگہداشت اطفال کے امدادی پروگرام کو بہتر بنانے کے لیے چار سالہ، \$7 بلین کا عزم؛ نیو یارک میں نصف سے زائد تعداد میں چھوٹے بچوں کے لیے نگہداشت اطفال کی امداد کے لیے آمدنی کی اہلیت میں اضافہ؛ فراہم کنندگان کے لیے ریاستی بازادائیگیوں کی شرحوں میں اضافہ تاکہ ان پروگرامز کی تعداد بڑھائی جائے کہ جن میں سے خاندان انتخاب کر سکتے ہیں؛ چائلڈ کیئر کیپیٹل پروگرام کے قیام کے لیے \$50 ملین کی سرمایہ کاری؛ بندش کے خطرے سے دوچار پروگراموں کو مستحکم بنانے اور نگہداشت اطفال کی افرادی قوت کی معاونت کے لیے \$343 ملین کی سرمایہ کاری؛ اور SUNY اور CUNY کے تمام کیمپسز تک نگہداشت اطفال کو وسعت دینے کے لیے \$15.6 ملین کی سرمایہ کاری شامل ہے۔

چائلڈ ٹیکس کریڈٹ کی ادائیگیوں تک رسائی میں توسیع

گورنر Hochul نے اس سے قبل یہ اعلان بھی کیا تھا کہ ریاست نیویارک نے ایمپائر اسٹیٹ چائلڈ کریڈٹ (Empire State Child Credit) پروگرام کے ذریعے پوری ریاست میں کم اور درمیانی آمدنی والے خاندانوں کو تقریباً \$350

ملین کی اضافی ادائیگیاں کی ہیں۔ 1 ملین سے زائد خاندانوں کو کو یہ مالی امداد بغیر کوئی درخواست دیے موصول ہوئی، جبکہ ہر اہل خاندان کو فی بچہ \$330 تک کی براہ راست ادائیگی بھی ملی۔

امپائر اسٹیٹ چائلڈ کریڈٹ نیو یارک کے آمدنی کے لحاظ سے اہل صاحب اولاد افراد کے لیے قابل واپسی ٹیکس کریڈٹ ہے۔ سنہ 2023 میں گورنر Hochul اور ریاستی مقننہ نے امپائر اسٹیٹ چائلڈ کریڈٹ کو چار سال تک کی عمر والے بچوں کو شامل کرنے کی خاطر وسعت دی تھی، جس سے فی سال اندازاً 600,000 اضافی بچوں کو فائدہ ہوگا۔ اس سال کے شروع میں، امپائر اسٹیٹ چائلڈ کریڈٹ کے اہل 1 ملین سے زیادہ خاندانوں کو انکی 2023 کی ٹیکس فائلنگ کی بنیاد پر سینکڑوں ملین ڈالرز کے ٹیکس کریڈٹس موصول ہوئے۔

غذائی امداد فراہم کرنا

گورنر Kathy Hochul نے اس سے قبل یہ اعلان بھی کیا تھا کہ نیو یارک کی جانب سے نئے سمر الیکٹرانک بینیفٹ ٹرانسفر (Summer Electronic Benefits Transfer, Summer EBT) پروگرام کے ایک جزو کے طور پر کم آمدنی والے گھرانوں سے تعلق رکھنے والے 1.5 ملین بچوں کو غذائی امداد کی مد میں تقریباً \$200 ملین کی رقم جاری کی گئیں۔ نیو یارک کی جانب سے اہل خاندانوں کے لیے فی بچہ \$120 بھیجے جا رہے ہیں تاکہ صحت بخش کھانوں کے لیے ادائیگی میں مدد ملے۔ متعدد اہل خاندانوں کو پہلے ہی یہ امداد ملنا شروع ہو چکی ہے اور آنے والے ہفتوں میں یہ مراعات مسلسل بھیجی جاتی رہیں گی۔

EBT ایک نیا وفاقی فنڈ شدہ پروگرام ہے جو کہ کم آمدنی والے خاندانوں کے بچوں کے درمیان غذائی عدم تحفظ سے نمٹنے کی کوششوں میں معاونت کرتا ہے۔ سمر EBT پروگرام میں شامل ہونے کا انتخاب کرنے والی ہر ریاست ہی اہل خاندانوں میں \$120 فی بچہ کی مراعات تقسیم کرنے کے علاوہ فنڈز کی تقسیم میں شامل انتظامی اخراجات کا نصف حصہ پورا کرنے کی ذمہ دار ہے۔ گورنر Hochul نے اس بات کو یقینی بنایا ہے کہ نیو یارک اس پروگرام میں شرکت کرے گا اور ریاست بھر میں سمر EBT کی تقسیم کی کوششوں کی معاونت کرنے کے لیے ریاست کے مالی سال 2025 کے نافذ کردہ بجٹ میں \$13 ملین حاصل کیے گئے ہیں۔

###

مزید خبریں www.governor.ny.gov پر دستیاب ہیں

ریاست نیو یارک | ایگزیکٹو چیمر | press.office@exec.ny.gov | 518.474.8418
گورنر آفس سے اپ ڈیٹس کے لیے سائن اپ کریں: ny.gov/signup | 81336 پر NEW YORK ٹیکسٹ کریں

[ان سبسکرائب کریں](#)